



AZƏRBAYCAN RESPUBLİKASI  
ELM VƏ TƏHSİL NAZİRLİYİ

**ELAN**

**Xarici ölkələrdə fəaliyyət göstərən məktəblərdə Azərbaycan dili fənninin tədrisinin təşkili üçün qrant müsabiqəsi**

Azərbaycan Respublikasının Elm və Təhsil Nazirliyinin Qırğız və Özbəkistan Respublikalarının təhsil nazirlikləri ilə əməkdaşlığı çərçivəsində həmin ölkələrin bəzi ümumi təhsil müəssisələrində Azərbaycan dili fənninin tədrisi nəzərdə tutulur. Bu məqsədlə [“Qrant haqqında” Azərbaycan Respublikasının Qanunu](#) və [Azərbaycan Respublikasının Prezidentinin “Azərbaycan Respublikasının dövlət büdcəsindən maliyyələşdirilən, fəaliyyət sahələrinə uyğun olaraq Azərbaycan Respublikasının hüquqi və fiziki şəxslərinə, habelə bələdiyyələrə qrant verə bilən qurumların siyahısının təsdiq edilməsi haqqında” 2015-ci il 21 oktyabr tarixli 654 nömrəli Fərmanı](#) rəhbər tutulmaqla Azərbaycan Respublikasının Elm və Təhsil Nazirliyi aşağıdakı tapşırıqların həyata keçirilməsi üçün layihə təkliflərinin qəbulu üzrə qrant müsabiqəsi elan edir:

1. Qırğız Respublikasının Bişkek şəhərində yerləşən müvafiq məktəbin təhsilalanları üçün bir tədris ili ərzində Azərbaycan dili fənninin əyani tədrisi;
2. Özbəkistan Respublikasının Daşkənd şəhərində yerləşən müvafiq məktəbin təhsilalanları üçün bir tədris ili ərzində Azərbaycan dili fənninin əyani tədrisi.

Hər iki tapşırıq üzrə təqdim olunacaq layihə təklifləri Azərbaycan dilinin xarici dil kimi tədrisini nəzərdə tutmaqla təhsilalanların dinləmə, danışma, oxu və yazı bacarıqlarının kompleks inkişafına yönəlməlidir. Layihələrdə tədrisin və istifadə ediləcək resursların planlaşdırılması, tədris prosesinin təşkili, təhsilalanların nailiyyətlərinin ölçülməsi və təhlili ilə bağlı fəaliyyətlər nəzərdə tutulmalıdır. Əməkhaqqı istisna olmaqla (əməkhaqqının xarici ölkənin aidiyyəti qurumu tərəfindən qarşılınması nəzərdə tutulur) layihənin icrası ilə bağlı bütün zəruri xərclər, o cümlədən beynəlxalq nəqliyyat (ekonom sinfi) və sığorta xərcləri, gündəlik yaşayış (mənzil kirayəsi, yemək, şəhərdaxili nəqliyyat, rabitə, kommunal xərclər və s.) və digər xərclər layihənin büdcəsində nəzərdə tutulmalıdır. Qeyd olunan xərclər “Ezamiyyə xərclərinin normaları haqqında” Azərbaycan Respublikası Nazirlər Kabinetinin 25

yanvar 2008-ci il tarixli 14 nömrəli Qərarına əsasən qeyd edilən ölkə və şəhərlər üzrə 1 (bir) gün üçün təyin edilmiş normaları aşmamalıdır.

**Qeyd:** *Layihənin büdcəsində ailə üzvlərinin xərcləri nəzərdə tutulmamalıdır.*

Qrant müsabiqəsinin Şərtlər toplusunu aşağıdakı keçid vasitəsi ilə əldə etmək mümkündür:

[Şərtlər toplusu](#)

**Qrant müsabiqəsində iştirak tələbləri aşağıdakılardır:**

1. İştirakçının ümumi təhsil müəssisələrində Azərbaycan dilinin tədrisi üzrə ən azı 3 (üç) il pedaqoji staja malik olması (bu tələbin ödənilməsinin müəyyən edilməsi üçün əmək kitabçasının elektron surətinin təqdim olunması (PDF));
2. İştirakçının yaşının 60-dan çox olmaması (bu tələbin ödənilməsinin müəyyən edilməsi üçün şəxsiyyət vəsiqəsinin elektron surətinin təqdim olunması (PDF));
3. İştirakçı tərəfindən Şərtlər toplusunun 3-cü bölməsinə uyğun hazırlanmış və imzalanmış layihə təklifinin təqdim olunması (PDF);
4. İştirakçı tərəfindən Şərtlər toplusunun 4-cü bölməsinə uyğun hazırlanmış və imzalanmış "Xaricdə fəaliyyət göstərmək üçün işdən ayrılma mexanizmi yaxud işsizlik barədə bəyanat"ın təqdim olunması (PDF).

**Qrant müsabiqəsinə edilmiş müraciətlərin yoxlanılması, qiymətləndirilməsi və qalibin müəyyənləşdirilməsi aşağıdakı ardıcılıqla həyata keçirilir:**

1. İlk olaraq iştirakçıların qrant müsabiqəsinin iştirak tələblərinə uyğunluğu yoxlanılır.
2. İştirak tələblərini tam ödəyən iştirakçıların layihələri 50 ballıq şkala ilə aşağıdakı meyarlar əsasında qiymətləndirilir:

**Tədris metodologiyası – 20 bal**

(Təklif olunan tədris strategiyalarının, tədris resurslarının və tədris planının keyfiyyəti, innovativliyi, səmərəliliyi və şagirdyönümlülüyü)

**Layihənin fəaliyyət planı – 20 bal**

(Fəaliyyət planının aydınlığı, məntiqi ardıcılığı və müddətlərin real planlaşdırılması)

**Layihənin büdcəsi – 10 bal**

(Layihənin xərclər smetasının texniki qüsursuzluğu, layihə çərçivəsində həyata keçiriləcək fəaliyyətlərə və bazar qiymətlərinə uyğunluğu)

3. Layihə qiymətləndirməsində keçid balını (keçid balı 30 baldır) toplamış bütün iştirakçılar müsahibəyə dəvət olunur.

4. Müsahibə zamanı iştirakçılar 50 ballıq şkala ilə aşağıdakı meyarlar əsasında qiymətləndirilir:

**Əsas səriştələr – 20 bal**

(Layihənin icra olunacağı ölkənin dövlət dilində, yaxud rus və ya ingilis dillərində ünsiyyət bacarıqları, beynəlxalq təcrübəsi, İKT və süni intellektdən istifadə bacarıqları, özünü təqdim etmə və ünsiyyət bacarığı)

**Pedaqoji təcrübə – 20 bal**

(Pedaqoji prosesi təşkil etmə və təhsilalanları qiymətləndirmə bacarığı, pedaqoji fəaliyyətin innovativliyi və zənginliyi, elmi adları, müəllif işləri, təhsil sahəsində iştirak etdiyi təlimlər və əldə etdiyi digər nailiyyətlər)

**Layihə üzərində sahiblik – 10 bal**

(Tapşırığı anlama səviyyəsi və layihəni təqdim etmə bacarığı)

5. Müsahibədə keçid balını (keçid balı 30 baldır) toplamış bütün iştirakçıların layihə qiymətləndirməsi və müsahibə zamanı topladıqları ballar cəmlənir və hər tapşırıq üzrə ən yüksək bal toplamış bir iştirakçı qalib hesab olunur.
6. Eyni iştirakçı hər iki tapşırıq üzrə ən yüksək bal topladığı təqdirdə, iştirakçıya onlardan birini seçmək təklif olunur. İştirakçı tərəfindən seçilməyən tapşırıq üzrə ən yüksək bal toplamış növbəti iştirakçı qalib hesab olunur.
7. Qalib iştirakçı ilə qrant müqaviləsinin bağlanıla bilməsi üçün həmin iştirakçı layihədə iştirak etməsinə imkan verən sağlamlıq vəziyyətinə malik olmalı və eyni zamanda vergi ödəyicisi olmalıdır. Bu tələblərin təsdiqi kimi iştirakçının sağlamlıq vəziyyətini təsdiq edən tibbi arayışın elektron surəti, VÖEN və ona bağlı bank rekvizitləri Elm və Təhsil Nazirliyinə təqdim olunmalıdır. Bağlanmış qrant müqaviləsi "[Qrant müqavilələrinin \(qərarlarının\) qeydə alınması Qaydası](#)"na uyğun olaraq müvafiq qaydada qeydə alındıqdan və layihənin icra olunacağı ölkənin aidiyyəti qurumu ilə razılaşdırıldıqdan sonra maliyyələşdirilir.

Qrant müsabiqəsinə təqdim olunacaq sənədlərin qəbulu 03 iyun 2026-cı il, saat 17:00-dək [grants@edu.gov.az](mailto:grants@edu.gov.az) elektron poçtu vasitəsi ilə həyata keçiriləcəkdir. Müraciətin alındığına dair 3 (üç) iş günü ərzində elektron məktub alınmadığı təqdirdə (+994 51) 201 29 71 nömrəsi ilə əlaqə saxlanması xahiş olunur.

**Əlaqə:**

- Ünvan: AZ1008, Azərbaycan Respublikası, Bakı şəhəri, Xətai prospekti 49

- Elektron poçt: [grants@edu.gov.az](mailto:grants@edu.gov.az)